

**പ്രണയം നിരസിച്ചതിന് പെൺകുട്ടികൾ കൊല ചെയ്യപ്പെടുന്ന സംഭവങ്ങൾ**

2. (\*431) ശ്രീ. ഷാഫി പറമ്പിൽ:

ശ്രീ. അൻവർ സാദത്ത്:

ശ്രീ. ഐ. സി. ബാലകൃഷ്ണൻ:

ശ്രീ. കെ. ബാബു (തൃപ്പൂണിത്തുറ): താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) പ്രണയം നിരസിച്ചതിന് പെൺകുട്ടികൾ കൊല ചെയ്യപ്പെടുന്ന സംഭവങ്ങൾ ഉയർന്നുവരുന്ന ഗുരുതരമായ സാഹചര്യം ശ്രദ്ധയിൽപ്പെട്ടിട്ടുണ്ടോ;

(ബി) കോതമംഗലത്ത് ഡെന്റൽ കോളേജ് വിദ്യാർത്ഥിനിയെ വെടിവെച്ച് കൊന്ന സംഭവത്തിന്റെയടിസ്ഥാനത്തിൽ സമാന സംഭവങ്ങൾ ഉണ്ടാകാതിരിക്കാൻ എന്തൊക്കെ നടപടികളാണ് സ്വീകരിക്കാനുദ്ദേശിക്കുന്നത്; വിശദമാക്കാമോ;

(സി) സോഷ്യൽ മീഡിയ വഴിയുള്ള സൗഹൃദം പിന്നീട് കൊലപാതകത്തിലേക്ക് നയിക്കുന്ന സാഹചര്യം തടയുന്നതിന് ബോധവൽക്കരണ പരിപാടികളും നിയമ നിർമ്മാണവും നടത്താൻ മുൻകയ്യെടുക്കുമോ; വിശദമാക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ, (എ) ഈ അടുത്തകാലത്തായി രണ്ടു സംഭവങ്ങളുണ്ടായിട്ടുണ്ട്.

(ബി&സി) സംസ്ഥാനത്ത് പെൺകുട്ടികളുടെ സുരക്ഷ ഉറപ്പുവരുത്തുന്നതിന് സർക്കാർ പ്രതിജ്ഞാബദ്ധമാണ്. എന്തെങ്കിലും അതിക്രമങ്ങൾ സംഭവമായി അറിവോ പരാതിയോ ലഭിച്ചാൽ സ്റ്റേഷനതിർത്തി പരിഗണിക്കാതെതന്നെ കേസ് രജിസ്റ്റർ ചെയ്യുന്നതിനും തുടരന്വേഷണത്തിന് ബന്ധപ്പെട്ട പോലീസ് സ്റ്റേഷനിൽ 24 മണിക്കൂറിനുള്ളിൽ കൈമാറുന്നതിനും നിർദ്ദേശം നൽകിയിട്ടുണ്ട്. പോലീസ് സ്റ്റേഷനിൽ നേരിട്ടുചെന്ന് ഇത്തരം പരാതി നൽകുന്ന സാഹചര്യം ഒഴിവാക്കുന്നതിനായി അവരുടെ താമസയിടങ്ങളിൽ ചെന്ന് പരാതി നേരിട്ട് സ്വീകരിക്കുന്ന രീതിയും നടപ്പാക്കിയിട്ടുണ്ട്. 24 മണിക്കൂറും പ്രവർത്തിക്കുന്ന "Aparajitha.pol@ kerala.gov.in" സ്ക്രീകൾക്ക് സ്വകാര്യമായി പരാതി നൽകുന്നതിനുള്ള ഓൺലൈൻ സംവിധാനമാണ്. ഇതിനു പുറമേ, പരാതികൾ നേരിട്ടറിയിക്കുന്നതിന് 9497996992 എന്ന നമ്പറിൽ സേവനം ലഭ്യമാണ്. പരാതികൾ കൈകാര്യം ചെയ്യുന്നതിനായി സംസ്ഥാനതല നോഡൽ ഓഫീസറായി പത്തനംതിട്ട ജില്ലാ പോലീസ് മേധാവി ആർ. നിശാന്തിനി ഐ.പി.എസ്.-നെ ചുമതലപ്പെടുത്തിയിട്ടുണ്ട്. പരാതികൾ 9497999955 എന്ന നമ്പറിൽ നോഡൽ ഓഫീസറേയും അറിയിക്കാവുന്നതാണ്. ഒറ്റയ്ക്ക് സഞ്ചരിക്കുന്ന വനിതകൾക്ക് യഥാസമയം പോലീസ് സഹായം എത്തിക്കുന്നതിന് പ്രത്യേക

പോലീസ് കമാൻഡ് സെന്റർ പോലീസ് ആസ്ഥാനത്ത് സജ്ജീകരിച്ചിട്ടുണ്ട്. കേരളത്തിൽ എവിടെനിന്നും ഏതു സമയവും 112 എന്ന നമ്പറിൽ അടിയന്തര സേവനം തേടാവുന്നതാണ്. വിളിക്കുന്നയാൾ ഉള്ള സ്ഥലം കൃത്യമായി മനസ്സിലാക്കി സേവനം നൽകുന്നതിന് പോലീസ് കമാൻഡ് സെന്ററിന് കഴിയും. സൈബർ ലോകത്തടക്കം സ്ത്രീകൾ നേരിടുന്ന അതിക്രമങ്ങൾ, പൊതു ഇടങ്ങളിലെ അവഹേളനങ്ങൾ തുടങ്ങി വിവിധ പ്രശ്നങ്ങൾ പരിഹരിക്കുന്നതിനായി പിക് പ്രൊട്ടക്ഷൻ പ്രോജക്ട് 2021 ജൂലൈ 19-ന് നിലവിൽ വന്നിട്ടുണ്ട്. പിക് പട്രോൾ, പിക് ജനമൈത്രി ബീറ്റ്, പിക് കൺട്രോൾ റൂം, പിക് ഷാഡോ, പിക് റോമിയോ, കൗൺസിലിംഗ് സംവിധാനം, മൊബൈൽ ആപ്പുകൾ തുടങ്ങി പത്ത് ഘടകങ്ങൾ ചേർന്നതാണ് ഈ പദ്ധതി. കുട്ടികളുടെയും സ്ത്രീകളുടെയും അശ്ലീലചിത്രങ്ങളും മറ്റും പ്രചരിപ്പിക്കുകയും മാതൃകാപരമായ പരസ്യം നൽകുകയും ചെയ്യുന്ന ഡാർക്ക് നെറ്റ്, സാമൂഹ്യമാധ്യമങ്ങൾ എന്നിവ പരിശോധിക്കുന്നതിന് വിക്റ്റിം ഐഡൻറിഫിക്കേഷൻ സിസ്റ്റം നടപ്പിലാക്കിയിട്ടുള്ളതാണ്. അന്താരാഷ്ട്ര ഏജൻസികളുടെ സഹായത്തോടെ ഇവ ഇൻറർനെറ്റിൽനിന്നും നീക്കം ചെയ്യുന്നതിനുള്ള നടപടികളും സ്വീകരിച്ചുവരുന്നു. സ്ത്രീകളെയും കുട്ടികളെയും സൈബറിടങ്ങളിലെ അപകടങ്ങളിൽനിന്നും സംരക്ഷിക്കുന്നതിന് Cyber Crime Prevention against Women & Children (CCPWC) നടപ്പാക്കിയിട്ടുണ്ട്. സോഷ്യൽ മീഡിയ വഴിയുള്ള പ്രണയബന്ധങ്ങളിലെ ചതിക്കുശികളെപ്പറ്റി കേരള പോലീസിന്റെ സോഷ്യൽ മീഡിയ സെൽ, സ്റ്റേറ്റ് മീഡിയ സെന്റർ, സൈബർഡോം എന്നിവ മുഖേന ആവശ്യമായ ബോധവൽക്കരണം നടത്തുന്നുണ്ട്. രക്ഷകർത്താക്കളിൽ അവബോധം സൃഷ്ടിക്കുന്നതിനായി 'സൂക്ഷിക്കണം e-കാലം' എന്ന സോഷ്യൽ മീഡിയ കാമ്പയിൻ ആരംഭിച്ചിട്ടുണ്ട്. സൈബർ സൗഹൃദങ്ങൾ പരിധിവിട്ട് പോകാതിരിക്കാൻ ജാഗ്രത പുലർത്തുന്നതിന് പ്രത്യേകം പോസ്റ്ററുകൾ തയ്യാറാക്കി പ്രചരിപ്പിച്ചുവരുന്നു. ഇത്തരം ചതിക്കുശികളിൽപ്പെടാതിരിക്കാൻ മാതാപിതാക്കൾക്കും കുട്ടികൾക്കും വനിതാ സെല്ലുകൾ, ജനമൈത്രി പോലീസ് എന്നിവ മുഖേന കൗൺസിലിംഗ് നൽകിവരുന്നു. കുട്ടികൾക്കും സ്ത്രീകൾക്കും ആത്മധൈര്യം നൽകുന്നതിനായി വിദഗ്ദ്ധ പരിശീലനം ലഭിച്ച വനിതാ പോലീസ് ഉദ്യോഗസ്ഥരുടെ നേതൃത്വത്തിൽ സ്കൂൾ, കോളേജ്, ക്ലബ്ബ് തുടങ്ങിയ വിവിധ സ്ഥാപനങ്ങൾ വഴി 'സെൽഫ് ഡിഫൻസ് ട്രെയിനിംഗ്' നൽകിവരുന്നു. ഇത്തരം ക്രിമിനൽ പ്രവർത്തനങ്ങൾ തടയുന്നതിന്റെ ഭാഗമായി കുട്ടികളും സ്ത്രീകളും കൂടുതൽ കേന്ദ്രീകരിക്കുന്ന വിദ്യാഭ്യാസ സ്ഥാപനങ്ങളിലും പൊതു ഇടങ്ങളിലും വനിതകളുടെയുള്ള പോലീസിന്റെ കർശനമായ പട്രോളിംഗ് ഏർപ്പെടുത്തിയിട്ടുണ്ട്. ഇതു സംബന്ധിച്ചുള്ള നിയമനിർമ്മാണം നടത്തുന്ന കാര്യം ഇപ്പോൾ പരിശോധിച്ചിട്ടില്ല.

ശ്രീ. പി. ടി. തോമസ്: സർ, കേരളത്തിന്റെ മനസ്സാക്ഷിയെ ഞെട്ടിച്ച സംഭവമാണ് കോതമംഗലം ഡെന്റൽ കോളേജിലെ വിദ്യാർത്ഥിനിയിലായ മാനസ എന്ന കുട്ടി വെടിയേറ്റു മരിച്ച സംഭവം. തൃശ്ശൂർ ജില്ലയിൽ ഒരു പെൺകുട്ടിയെ പെട്രോൾ ഒഴിച്ച് കത്തിച്ച ഒരു സമാന സംഭവവുണ്ടായി. അതുപോലെതന്നെ മലപ്പുറം ജില്ലയിൽ ഏലംകുളത്ത് യുവതിയെ കത്തിക്കൊന്ന കേസുണ്ടായി. ഇതെല്ലാം അടുത്ത കാലങ്ങളിലുണ്ടായ ദുരന്തസംഭവങ്ങളാണ്. എന്റെ ചോദ്യം മാനസയെ വെടിവെച്ചുകൊല്ലുന്നതിനുമുമ്പ് 6-7-2021-ൽ ആ കുട്ടിയുടെ മാതാപിതാക്കൾ കണ്ണൂർ Dy.S.P-ക്ക് പരാതി കൊടുത്തിരുന്നു. പോലീസ് അവരെ വിളിച്ച് കാര്യങ്ങളൊക്കെ സമാധാനപരമായി സെറ്റിൽ ചെയ്ത് കുഴപ്പമൊന്നുമുണ്ടാക്കരുതെന്നെഴുതിവാങ്ങി വിടുകയും ചെയ്തു. പക്ഷേ വെടി വച്ച പ്രതി ഈ കുട്ടി പഠിക്കുന്ന കോതമംഗലം ഡെന്റൽ കോളേജിന്റെ തൊട്ടടുത്ത് ഈ കുട്ടിയെ കാണാവുന്ന രീതിയിൽ വീടടുത്ത് വളരെ വലിയൊരു പ്ലാനിംഗ് നടത്തി. യഥാർത്ഥത്തിൽ പോലീസിന്റെ ഭാഗത്ത് നിന്നുമുള്ള കുറ്റം എന്നുപറയുന്നില്ല. പോലീസ് ഇന്റലിജൻസ് വിഭാഗത്തിന് അല്ലെങ്കിൽ സ്പെഷ്യൽ ബ്രാഞ്ചിന് ഇത്തരം കാര്യങ്ങളിൽ കറേക്കുടി ജാഗ്രത പുലർത്താൻ കഴിഞ്ഞാൽ ഇവരുടെ അടുത്ത ശ്രമങ്ങൾ എന്താണ്; എന്തെങ്കിലും വൈരാഗ്യത്തിലേയ്ക്ക് പോകുന്നുണ്ടോ എന്നൊക്കെ കണ്ടുപിടിക്കാനാവും. അതിനുള്ള സംവിധാനം പോലീസ് ഡിപ്പാർട്ടുമെന്റിൽ ഏർപ്പെടുത്താൻ സാധിക്കുമോ; ഇതുസംബന്ധിച്ച് മുഖ്യമന്ത്രിയുടെ അഭിപ്രായം അറിഞ്ഞാൽ കൊള്ളാം.

ശ്രീ. പിണറായി വിജയൻ: സർ, ബഹുമാനപ്പെട്ട അംഗം അതിവേഗമായ ഒരു പ്രശ്നം തന്നെയാണ് ഉന്നയിച്ചിട്ടുള്ളത്. കാരണം, ഇത്തരമൊരു സംഭവം പിന്നീട് കൊലപാതകത്തിലേയ്ക്ക് എത്തുമെന്ന് സാധാരണഗതിയിൽ സംശയിക്കില്ല. പക്ഷേ, നമ്മുടെ അനുഭവം വളരെ ഞെട്ടിക്കുന്നതാണ്. വളരെ കൃത്യമായി, ആസൂത്രിതമായി കൊലപാതകം നടത്തുകയാണ് ചെയ്തിരിക്കുന്നത്. ഇത്തരമൊരു ഘട്ടത്തിൽ അങ്ങനെയൊരു വഴിക്ക് പോകുന്നുണ്ടോ എന്നുകൂടി അന്വേഷിക്കേണ്ട ആവശ്യം വരികയാണ്. തീർച്ചയായും ആ കാര്യം പോലീസ് ശ്രദ്ധിക്കുന്നതാണ്.

ശ്രീ. പി. ടി. തോമസ്: സർ, സൈബറിന്റെ ചതിക്കുഴികളാണ് ഇത്തരം പല കാര്യങ്ങളിലേയ്ക്കും നീങ്ങുന്നത് എന്നറിയാം. ഇന്ന് കേരളത്തിലെ എല്ലാ ജില്ലകളിലും സൈബർ പോലീസുണ്ട്. അവിടെ വരുന്ന കേസുകളിൽ ഉണ്ടാകുന്ന ഒരു പ്രധാനപ്പെട്ട പ്രശ്നം വിദേശത്തുനിന്നുവരുന്ന കോളുകൾ കണ്ടുപിടിക്കാൻ ബുദ്ധിമുട്ടാണ് എന്നതാണ്. ഇന്റർപോൾ പലപ്പോഴും കൃത്യമായി വിവരങ്ങൾ നൽകുന്നില്ല. ഗൂഗിൾ ആണെങ്കിലും സമയത്ത് മറുപടി കിട്ടുന്നില്ല. സൈബർ ഇടങ്ങളിൽ ഒളിഞ്ഞിരിക്കുന്ന ചതിക്കുഴിയെ സംബന്ധിച്ച് ബോധവൽക്കരണം വേണം. മാനസയുടെയും പെട്രോൾ ഒഴിച്ച് കത്തിച്ച

കൊല ചെയ്യപ്പെട്ട കുട്ടിയുടെയും പിന്നിലുള്ളവർ മാനസിക പ്രശ്നമുള്ളവരാണ്. കേരളത്തിൽ ഇത്തരം സംഭവങ്ങൾ ആനുകൂല്യപോലെയാണ് ആവർത്തിക്കുന്നത്. ഇത്തരം കേസുകൾ വന്നാൽ അത് മാനസിക പ്രശ്നമായിക്കൂടി കണ്ട് മാനസികാരോഗ്യ വിദഗ്ദ്ധരുടെ സേവനം ലഭ്യമാക്കുകയും പോലീസ് സേനയുടെ സേവനം കണ്ടെടുക്കുകയും ചെയ്യുന്നതിനുള്ള ശ്രമം കൂടി നടത്തുമോ; അതിനുവേണ്ടിയുള്ള നടപടികൾ സ്വീകരിക്കുമോ?

ശ്രീ. പിണറായി വിജയൻ: സർ, അതിവിപുലമായൊരു ചതിക്കുഴി ഒരുക്കിക്കൊണ്ട് ഒരു കൂട്ടർ നീങ്ങുകയാണ്. വളരെ വലിയ തോതിൽ ശ്രദ്ധിക്കപ്പെടേണ്ട ഒരു കാര്യമാണ്. നമ്മുടെ പെൺകുട്ടികൾ ഒരു നിശ്ചിത പ്രായത്തിലെത്തുമ്പോൾ ആ കുട്ടികളെ ചതിക്കുഴിയിൽ വീഴ്ത്തുന്ന ശ്രമമാണ് ഇക്കൂട്ടർ നടത്തിക്കൊണ്ടിരിക്കുന്നത്. ബഹു. അംഗം ചൂണ്ടിക്കാണിച്ച രീതിയിൽ ഈ പ്രശ്നം കേവലം സൈബർ രീതിയിൽ മാത്രം കൈകാര്യം ചെയ്താൽ പോരാ, അതോടൊപ്പം മാനസികമായി ആ കുട്ടി അടിപ്പെട്ടുപോയിട്ടുണ്ടോ എന്നു മനസ്സിലാക്കി അതിൽനിന്നും മോചിപ്പിക്കാനുള്ള നീക്കങ്ങൾകൂടി നടത്തേണ്ടതുണ്ട്. തീർച്ചയായും ആ ഭാഗംകൂടി ശ്രദ്ധിക്കേണ്ട കാര്യം തന്നെയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, ഡൽഹിയിലും വടക്കേ ഇന്ത്യയിലെ മറ്റു പല സംസ്ഥാനങ്ങളിലും ഇതുപോലെ പെൺകുട്ടികൾക്കെതിരെയുള്ള നിരവധി പീഡന കേസുകൾ വന്നപ്പോൾ പാർലമെന്റിൽ ബഹളമായി, സ്വാഭാവികമായിട്ടും ജനങ്ങൾ മുഴുവൻ ചർച്ച ചെയ്തു. രാജ്യത്ത് നിയമംപോലും അതിന്റെ പേരിൽ മാറ്റിക്കൊണ്ടാണ് പുതിയ സിആർ.പി.സി, ഐ.പി.സി. എന്നിവയിലെ വ്യവസ്ഥകൾ മാറ്റിയത്. 354(എ) എന്നുപറയുന്ന ഒരു അഡീഷണൽ വ്യവസ്ഥ ഇതിനകത്ത് ചേർത്തിട്ടുണ്ട്. മറ്റുചില വ്യവസ്ഥകളുമുണ്ട്. ഞാൻ അതിലേയ്ക്ക് പോകുന്നില്ല. കേരളത്തിൽ ഏറ്റവും സീനിയറായിട്ടുള്ള വനിതാ പോലീസ് ഓഫീസറെ ഉൾപ്പെടുത്തി 'വിമൻസ് ഇൻവെസ്റ്റിഗേഷൻ ടീം' എന്ന പേരിൽ ഒരു ടീമുണ്ടായിരുന്നു. ഇപ്പോൾ ഡി.ജി.പി. യായിരിക്കുന്ന ശ്രീമതി ബി. സന്ധ്യയാണ് അതിന്റെ ഹെഡ് ആയിരുന്നത്. അതോടൊപ്പംതന്നെ നമ്മുടെ പെൺകുട്ടികളുടെ ഡീസൻസിയും ഡെക്കോറവും കീപ്പ് ചെയ്യത്തക്കവിധത്തിൽ വളരെ മാതൃകാപരമായ ഒരു നിയമത്തിന് നമ്മൾ രൂപം കൊടുത്തു. അത് സബ്ജക്ട് കമ്മിറ്റിയുടെ പരിഗണനയിലിരിക്കുകയാണ്. പെൺകുട്ടികൾക്കും അവരുടെ അമ്മമാർക്കും കാര്യങ്ങൾ തുറന്നുസംസാരിക്കാൻ കഴിയത്തക്കവിധത്തിൽ ഇൻവെസ്റ്റിഗേഷൻ കറക്ടായി മുന്നോട്ടുപോകുന്നതിന് വനിതാ പോലീസ് ഉദ്യോഗസ്ഥർ ഉൾപ്പെടുന്ന ഗൗരവമായ ടീം കേരളത്തിലൊട്ടാകെ രൂപീകരിക്കുകയും അവർക്ക് അധികാരം കൊടുക്കുകയും ചെയ്യണം. അത്തരത്തിൽ സമഗ്രമായ മാറ്റമുണ്ടാക്കുന്നതിനെക്കുറിച്ച് ഗവൺമെന്റ് ആലോചിക്കുമോ?

ശ്രീ. പിണറായി വിജയൻ: സർ, തീർച്ചയായും അന്വേഷണം ഇതിൽ വളരെ പ്രധാനപ്പെട്ടതാണ്. അന്വേഷണ മികവിന്റെ ഭാഗമായാണ് സാധാരണഗതിയിൽ ഇത്തരം കുറ്റവാളികളെ കണ്ടെത്താനാകുന്നത്. നമ്മുടെതന്നെ അനുഭവത്തിൽ ജിഷ് കൊലപാതകം ഒരു തെളിവും ഉണ്ടാകില്ലെന്ന് കണക്കാക്കിയിരുന്നതാണല്ലോ. പക്ഷേ വളരെ ഫലപ്രദമായി അന്വേഷണം നടത്തിയപ്പോൾ ആ തെളിവിലേയ്ക്കെത്താനും കുറ്റവാളിയിലേയ്ക്കെത്താനും കഴിഞ്ഞു. അതുപോലുള്ള നടപടികൾ തന്നെയാണ് സ്വീകരിക്കാനുദ്ദേശിക്കുന്നത്. ഇപ്പോൾ ഏർപ്പെടുത്തിയിട്ടുള്ള സംവിധാനങ്ങളും ആ തരത്തിലുള്ളതാണ്.

ശ്രീ. സി. ആർ. മഹേഷിനവേണ്ടി ശ്രീ. റോജി എം ജോൺ: സർ, സംസ്ഥാനത്ത് ഓൺലൈൻ പോർട്ടൽ അതുപോലെതന്നെ ഡാർക് വെബ് തുടങ്ങിയ മാധ്യമങ്ങളിലൂടെ അനധികൃതമായി തോക്കും മറ്റ് ആയുധങ്ങളും വാങ്ങുന്നതിനുള്ള സംവിധാനങ്ങൾ ആളുകൾ പ്രയോജനപ്പെടുത്തുന്നതായി ശ്രദ്ധയിൽപ്പെട്ടിട്ടുണ്ടോ? നാളിതുവരെ അത്തരം സംഘങ്ങൾക്കെതിരെ ഏതെങ്കിലും രീതിയിലുള്ള പരാതികൾ ലഭിക്കുകയോ അന്വേഷണമോ, നടപടികളോ കൈക്കൊള്ളുകയോ ചെയ്തിട്ടുണ്ടോ?

ശ്രീ. പിണറായി വിജയൻ: സർ, മാനസയുടെ കൊലപാതകി തോക്ക് സംഘടിപ്പിച്ചത് ഇപ്പോൾ പുറത്തുവന്നിട്ടുണ്ടല്ലോ. ബിഹാറിൽനിന്നാണ് ആ തോക്ക് വാങ്ങിയതെന്നാണ് മനസ്സിലായത്. പോലീസിന്റെ അന്വേഷണ മികവിന്റെ ഭാഗമായിട്ടു തന്നെ അവിടെ തോക്ക് കൊടുത്ത ആളെയും അതിന് സഹായിച്ചവരെയുമെല്ലാം കസ്റ്റഡിയിലെടുത്ത് കോടതിയിൽ ഹാജരാക്കിയിട്ടുണ്ട്. അതുപോലുള്ള സംഭവങ്ങളുണ്ടാകുമ്പോൾ, തോക്ക് അനധികൃതമായി കൈകാര്യം ചെയ്യുന്ന അവസ്ഥ വരുമ്പോൾ പോലീസ് അതീവ ഗൗരവമായി തന്നെയാണ് നടപടികളെടുക്കുന്നത്. തുടർന്നും അത്തരത്തിൽ തന്നെ നടപടിയെടുക്കുകയും ചെയ്യും.

ശ്രീ. ടി. സിദ്ദിഖ്: സർ, മാനസയുടെ ഉൾപ്പെടെയുള്ള കൊലപാതകത്തിന്റെ പശ്ചാത്തലത്തിൽ പുതുതലമുറയിലെ യുവാക്കൾ പാശ്ചാത്യരാജ്യങ്ങളിൽമാത്രം കേട്ടുകേൾവിയുള്ള തോക്കുപയോഗിച്ചു കൊണ്ടുള്ള കൊലപാതകങ്ങളാണ് കേരളത്തിലുൾപ്പെടെ അടുത്തകാലത്ത് നടത്തിവരുന്നത്. ഇതുപോലെ അനധികൃതമായി കൈവശം വച്ചിരിക്കുന്ന തോക്കുകൾ പിടികൂടാനുള്ള നടപടികളും ലൈസൻസുള്ള തോക്ക് കൈവശം വയ്ക്കുന്ന ആളുകൾ പിന്നീട് ക്രിമിനൽ കേസുകളിലുൾപ്പെടുമ്പോൾ അത് തിരിച്ചെടുക്കാനുള്ള നടപടികളും സ്വീകരിച്ചിട്ടുണ്ടോ?

ശ്രീ. പിണറായി വിജയൻ: സർ, തോക്കിന്റെ കാര്യത്തിൽ ഇപ്പോഴും ഗൗരവമായ നടപടി തന്നെയാണ് പോലീസ് സ്വീകരിച്ചുവരുന്നത്. തോക്ക് കൈവശമുള്ളയാൾ ക്രിമിനൽ നടപടിയിൽ ഏർപ്പെട്ടാൽ ഫലപ്രദമായ രീതിയിൽത്തന്നെ

നടപടികൾ സ്വീകരിക്കുന്നുണ്ട്. തോക്ക് കസ്റ്റഡിയിലെടുക്കുന്നതടക്കമുള്ള നടപടികൾ ഇപ്പോൾത്തന്നെ സ്വീകരിച്ചുവരുന്നുണ്ട്. അതിലൊരു വിട്ടുവീഴ്ചയുടെ സമീപനം പൊതുവെ പോലീസ് സ്വീകരിക്കുന്നില്ല.

(ശ്രീ. ഷാഫി പറമ്പിൽ സീറ്റിൽ ഇല്ലാതിരുന്നതിനാൽ ചോദ്യം ഉന്നയിച്ചില്ല)

ശ്രീ. അൻവർ സാദത്ത്: സർ, നമ്മുടെ നാട്ടിൽ ഫേക്ക് ഐ.ഡി. വലിയൊരു പ്രശ്നം തന്നെയാണ്. ഫേക്ക് ഐ.ഡി. വഴി വർഗ്ഗീയത വളർത്തുന്നു, പ്രണയങ്ങൾ കൊണ്ടുവരുന്നു, പൊതുസമൂഹവും വ്യക്തികളും കബളിക്കപ്പെടുന്നു. നിയമം ഉണ്ടെങ്കിലും ഇവർക്ക് രക്ഷപ്പെടാനുള്ള പഴുതുകളുമുണ്ട്. ഫേക്ക് ഐ.ഡി. നിയന്ത്രിക്കാൻ ശക്തമായ നിയമനിർമ്മാണം കൊണ്ടുവരാൻ നമുക്ക് സാധിക്കുമോ; കർശനമായ നിയമം കൊണ്ടുവന്നില്ലെങ്കിൽ ഇത് ആവർത്തിച്ചുകൊണ്ടിരിക്കും. പെൺകുട്ടികൾ പല രീതിയിൽ കബളിക്കപ്പെട്ടുകൊണ്ടിരിക്കുകയാണ്. എനിക്കും രണ്ട് പെൺകുഞ്ഞുങ്ങളാണ്. സത്യം പറഞ്ഞാൽ ഭയമാണ്. കർശന നിയമം കൊണ്ടുവന്ന് ഇത്തരത്തിലുള്ള വിഷയങ്ങൾ നമുക്ക് നിയന്ത്രിക്കാൻ സാധിക്കുമോ, അതിന് മുൻകയ്യെടുക്കുമോ എന്നതാണ് എന്റെ ചോദ്യം.

ശ്രീ. പിണറായി വിജയൻ: സർ, ഇത് പൊതുവായ ഒരാഗ്രഹമാണ്. പക്ഷേ, നിയമപരമായ കാര്യങ്ങളിലേയ്ക്ക് നീങ്ങുമ്പോൾ അതിന് ചില അതിർവരമ്പുകളുണ്ട് എന്നത് നാമെല്ലാം കാണേണ്ടതാണ്. മറ്റുതരത്തിൽ അപകടം വരുത്താത്ത മട്ടിലുള്ള നിയമം മാത്രമേ സാധിക്കുകയുള്ളൂ. അതിൽ മറ്റു വ്യാഖ്യാനങ്ങളും വരാനിടയുണ്ട്. പെൺകുട്ടികളെ അപായപ്പെടുത്താൻ നോക്കുന്ന ഇത്തരം ശക്തികൾക്കെതിരെ ശക്തമായ നടപടികൾ സ്വീകരിക്കാനാണ് സർക്കാർ തീരുമാനം. നിലവിലുള്ള നിയമം കർക്കശമായി നടപ്പാക്കുമ്പോൾ ബഹുമാനപ്പെട്ട അംഗം സൂചിപ്പിച്ച തരത്തിലുള്ള ചില പ്രത്യേകതകൾ, ചില ദുർബലതകൾ അതിന്റെ ഭാഗമായുണ്ട്. അതടക്കം എങ്ങനെ പരിഹരിച്ചുപോകാൻ പറ്റുമെന്നുള്ളത് നാം പൊതുവെ ചർച്ചചെയ്ത് തീരുമാനത്തിലെത്തേണ്ടതാണ്. അതിലേയ്ക്ക് സർക്കാരിന് ഒറ്റയടിക്ക് നീങ്ങാൻ പറ്റുന്നതല്ല. കാരണം, കോടതികളുടെ നിരീക്ഷണങ്ങൾ പലകാര്യത്തിലുമുണ്ടായിട്ടുണ്ട്. അതടക്കം വച്ചുകൊണ്ടുള്ള നടപടികളിലേയ്ക്ക് നീങ്ങാൻ കഴിയും.

ശ്രീ. ഐ. സി. ബാലകൃഷ്ണൻ: സർ, ലോക്ഡൗൺ കാലത്ത് ഇന്റർനെറ്റിന്റെ ഉപയോഗം കൂടിവരികയാണ്. ഇവിടെ സൂചിപ്പിച്ചതുപോലെ നമ്മുടെ പെൺകുട്ടികൾ പലപ്പോഴും ചതിക്കുഴിയിൽ വീഴുന്നുണ്ട്. ഇതുമായി ബന്ധപ്പെട്ട് മാതാപിതാക്കളിൽ അവബോധം സൃഷ്ടിക്കുന്നതിനായി വനിതാ കമ്മീഷന്റെയും യുവജന കമ്മീഷന്റെയും പ്രവർത്തനം ശക്തിപ്പെടുത്തേണ്ടതുണ്ട്. നമ്മുടെ സംസ്ഥാനത്ത് ഇന്ന് വനിതാ കമ്മീഷൻ അധ്യക്ഷൻപോലും നിലവിലില്ല. അവരുടെ പ്രവർത്തനങ്ങൾ ഏകോപിപ്പിച്ചുകൊണ്ട് മാതാപിതാക്കൾക്കും പെൺകുട്ടികൾക്കും യുവജനങ്ങൾക്കും അവബോധം സൃഷ്ടിക്കുന്നതിനുള്ള പദ്ധതികളാവിഷ്കരിക്കാൻ സർക്കാർ തയ്യാറാകുമോ?



ശ്രീ. പിണറായി വിജയൻ: സർ, വളരെ പ്രധാനപ്പെട്ട കാര്യം തന്നെയാണ് ബഹുമാനപ്പെട്ട അംഗം പറഞ്ഞത്. അവബോധം സൃഷ്ടിക്കുകയെന്നത് തന്നെയാണ് വളരെ പ്രധാനം. അതിന് ഏതെല്ലാം വഴിയുണ്ടോ അവയൊക്കെ സ്വീകരിക്കാം. ആ വഴികൾ പലതും ഇപ്പോൾ സ്വീകരിച്ചിട്ടുണ്ട്. അദ്ദേഹം നിർദ്ദേശിച്ച കാര്യങ്ങളും സ്വീകരിക്കാം. അതിനപ്പുറമുള്ള കാര്യങ്ങളും നമുക്ക് ചെയ്യാം.

ശ്രീ. കെ. ബാബു (തൃപ്പൂണിത്തുറ): സർ, അങ്ങ് സൂചിപ്പിച്ചതുപോലെ ജിഷ് കൊലപാതകത്തിനുശേഷം കേരളത്തിൽ അത്തരം സംഭവങ്ങൾ ആവർത്തിക്കില്ലെന്നാണ് പൊതുവെ ധരിച്ചിരുന്നത്. പക്ഷെ തുടരെത്തുടരെ അത്തരം കൊലപാതകങ്ങൾ നടന്നുകൊണ്ടിരിക്കുകയാണ്. ഈ കാലഘട്ടത്തിൽ രക്ഷിതാക്കൾ കുട്ടികൾക്ക് എല്ലാ ഇലക്ട്രോണിക്സ് ഉപകരണങ്ങളും പ്രത്യേകിച്ച് ഓൺലൈൻ പഠനത്തിനുവേണ്ടി മൊബൈൽ ഫോൺ ഉൾപ്പെടെ വാങ്ങിക്കൊടുക്കുന്നുണ്ട്. പക്ഷെ അവർ അതെങ്ങനെ ഉപയോഗിക്കുന്നുവെന്ന് നിരീക്ഷിക്കാൻ രക്ഷിതാക്കൾ ശ്രമിക്കുന്നില്ല. കുട്ടികൾ അതെങ്ങനെ ഉപയോഗിക്കുന്നുവെന്ന് രക്ഷിതാക്കൾ നിരീക്ഷിക്കേണ്ടത് പ്രധാനപ്പെട്ട ആവശ്യമായിട്ടാണ് മനുശാസ്ത്രജ്ഞന്മാർ ചൂണ്ടിക്കാണിക്കുന്നത്. അതുകൊണ്ട് സ്മാർട്ട് പി.ടി.എ. വഴി രക്ഷിതാക്കളെയും കുട്ടികളെയും ഇത്തരം കാര്യങ്ങളിൽ ബോധവൽക്കരിക്കാൻ ഗവൺമെന്റ് നടപടി സ്വീകരിക്കുമോ?

ശ്രീ. പിണറായി വിജയൻ: സർ, ഇത് വളരെ പ്രധാനപ്പെട്ടൊരു കാര്യമാണ്. ചതിക്കുഴിയിൽ ആൺകുട്ടികളും പെൺകുട്ടികളും വീഴുകയാണ്. ആൺകുട്ടികൾ ആത്മഹത്യയിലേയ്ക്ക് എത്തിച്ചേരുന്ന സംഭവങ്ങൾ ശ്രദ്ധയിൽപ്പെട്ടിട്ടുണ്ട്. എല്ലാം ഈയൊരു മായാലോകത്തിന്റെ, കളിയുടെ ഭാഗമായി വരുന്നതാണ്. ഇത് നമ്മുടെ ലോകത്തിന് ആവശ്യമാണ്. ഇനിയുള്ള കാലത്ത് ഇതില്ലാതെ നമുക്ക് ജീവിക്കാനാകില്ല. അതോടൊപ്പം ആവശ്യമായ ജാഗ്രത പാലിച്ചുപോകേണ്ടതായിട്ടുണ്ട്. ബഹുമാനപ്പെട്ട അംഗം ചൂണ്ടിക്കാണിച്ചതുപോലെ രക്ഷിതാക്കൾ ഇക്കാര്യത്തിൽ പ്രത്യേക ജാഗ്രത കാണിക്കണം. കുട്ടി നല്ലതേ ചെയ്യൂ എന്നുവിചാരിച്ച് അവർ ചെയ്യുന്നത് എന്താണെന്ന് നോക്കാതിരിക്കുന്ന അവസ്ഥയുണ്ടാകരുത്. കുട്ടി എന്താണ് ചെയ്യുന്നതെന്ന് ഇടയ്ക്ക് നിരീക്ഷിക്കുന്ന സ്ഥിതിയുണ്ടാകണം. പ്രത്യേകിച്ച് അടച്ചിട്ട മുറിയിൽ കുട്ടി ഇക്കാര്യങ്ങൾ ചെയ്യാൻ പാടില്ല. എപ്പോഴും രക്ഷിതാക്കൾക്ക് കടന്നുചെല്ലാനും കാണാനും പറ്റുന്ന തരത്തിലായിരിക്കണം കുട്ടികൾ കാര്യങ്ങൾ നടത്തേണ്ടത്. അക്കാര്യത്തിൽ ആവശ്യമായ ബോധവൽക്കരണം നടത്താൻ പി.ടി.എ-യെ ഉപയോഗിക്കാം. മറ്റുതരത്തിലും നമുക്ക് ശ്രമിക്കാം.

ശ്രീ. വി. ജോയി: സർ, പ്രണയം നിരസിച്ചാൽ കൊല്ലുക, പ്രണയിക്കുന്ന പെൺകുട്ടി മറ്റാരോടുകിലും സംസാരിച്ചാൽ കൊല്ലുക, ആ ഒരു മാനസികാവസ്ഥ പലരിലും കൂടിക്കൂടി വരുന്ന സാഹചര്യമാണ് നമ്മുടെ സംസ്ഥാനത്തുള്ളത്. ഈ

മാനസികാവസ്ഥ പരിഹരിക്കുന്നതിന് പ്ലസ് വൺ, പ്ലസ് ടു തലം മുതൽതന്നെ ബോധവൽക്കരണ പരിപാടി സംഘടിപ്പിക്കാൻ നമുക്ക് സാധിക്കുമോയെന്നതാണ് എന്റെ ചോദ്യം.

ശ്രീ. പിണറായി വിജയൻ: സർ, എല്ലാ തലത്തിലുമുള്ള ബോധവൽക്കരണം ആവശ്യമാണ്. അക്കാര്യവും നമുക്ക് പരിശോധിക്കാവുന്നതാണ്.

ശ്രീ. കെ. പി. എ. മജീദ്: സർ, നമ്മുടെ സംസ്ഥാനത്ത് സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾക്കാവശ്യമായ നിയമങ്ങളെല്ലാം ഉണ്ട്. പക്ഷെ ആ നിയമങ്ങളൊന്നും ഫലപ്രദമായി ഉപയോഗിക്കുന്നില്ല എന്നതാണ് ഏറ്റവും പ്രധാന പ്രശ്നം. സ്ത്രീധനത്തെ സംബന്ധിച്ച് എത്രയോ അതിക്രമങ്ങൾ റിപ്പോർട്ട് ചെയ്യുകയാണ്; പക്ഷെ അതിനെതിരെ ഫലപ്രദമായ രീതിയിൽ ഏതെങ്കിലും സ്ഥലത്ത് സ്ത്രീധനം വാങ്ങുകയോ കൊടുക്കുകയോ ചെയ്താൽ കർശനമായ നടപടി സ്വീകരിച്ചാലല്ലേ ജനങ്ങൾക്ക് ഭയപ്പെടാതെ കയ്യുളളൂ. അതുകൊണ്ട് ഇക്കാര്യത്തിൽ കർശനമായ നിലപാടും തീരുമാനങ്ങളും ഗവൺമെന്റ് സ്വീകരിക്കണമെന്നാണ് എനിക്ക് പറയാനുള്ളത്. അത് ഗവൺമെന്റ് പരിശോധിക്കുമോ?

ശ്രീ. പിണറായി വിജയൻ: സർ, നിയമം ഉണ്ടായാൽ ആ നിയമത്തിന്റെ ഭാഗമായുള്ള നടപടികളിലേയ്ക്ക് നീങ്ങാൻ സാധാരണഗതിയിൽ നിയമപാലകർക്ക് അധികാരവും അവകാശവുമുണ്ട്. പക്ഷെ ബഹുമാനപ്പെട്ട അംഗം ചൂണ്ടിക്കാണിച്ച സ്ത്രീധന പ്രശ്നത്തിൽ ഒരു പ്രത്യേക ഘട്ടത്തിൽ മാത്രമേ പരാതി വരുന്നുള്ളൂ. മറ്റേത്, രണ്ട് കൂട്ടരുംകൂടി യോജിച്ചുനടത്തുന്ന കാര്യമാണ്. അതുകൊണ്ടാണ് വിവാഹത്തിന് സ്ത്രീധനമുണ്ടെന്ന് ബോധ്യമായാൽ ആ വിവാഹത്തിന് ജനപ്രതിനിധികൾ പങ്കെടുക്കാതിരിക്കണമെന്ന് ബഹുമാനപ്പെട്ട ഗവർണ്ണർ നിർദ്ദേശിച്ചത്. അത്തരത്തിലുള്ള നടപടികളിലേയ്ക്ക് നമ്മൾ നീങ്ങിക്കൊണ്ട് സാമൂഹ്യമായി ഒറ്റപ്പെടുത്തേണ്ട ഒരു കാര്യമാണിതെന്ന് സമൂഹം പൊതുവിൽ എത്തിച്ചേരുന്ന സ്ഥിതിയുണ്ടാകണം. അങ്ങനെ വന്നാൽ മാത്രമേ പെൺകുട്ടികൾക്കും ധൈര്യം വരികയുള്ളൂ. വിവാഹ പ്രായത്തിലെത്തിനിൽക്കുന്ന കുട്ടികൾക്ക് കുടുംബം കൊടുക്കാൻ തയ്യാറാകുന്ന സ്ത്രീധനം, അങ്ങനെ സ്ത്രീധനം കൊടുത്തുകൊണ്ട് ഒരു വരനെ തനിക്ക് ആവശ്യമില്ലെന്ന് പെൺകുട്ടിയും സ്ത്രീധനം വാങ്ങിക്കൊണ്ട് തനിക്ക് ഒരു പെൺകുട്ടിയെ വേണ്ടെന്ന് ചെറുപ്പക്കാരനും പറയുന്ന അവസ്ഥയിലേയ്ക്കെത്തണം. നമ്മുടെ സമൂഹത്തിൽ അത്തരത്തിലുള്ളൊരു ബോധവൽക്കരണം ഉയർത്തിക്കൊണ്ടുവരേണ്ടതുണ്ട്. നാമെല്ലാവരും അതിന് ശ്രമിക്കേണ്ടതാണ്. പരാതികളുണ്ടായാൽ അന്വേഷണ സംവിധാനങ്ങൾ കർക്കശമായ നിലപാട് തന്നെയാണ് ഇപ്പോൾ സ്വീകരിച്ചു പോരുന്നത്.